

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīmahālakṣmyai namaḥ

śrīmadvēṅkaṭādhvariviracitē śrīlakṣmīsahasrē
॥yatnastabakaḥ ṣaṣṭhaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīmahālakṣmyai namaḥ

॥yatnastabakaḥ ṣaṣṭhaḥ ॥

śrīnivāsasya mahiṣīm śrēyasē tāmupāsmahē |
yadarthamēva vidadhē yatnaṃ bhūyāṃsamacyutaḥ || 6.1 ||

kamalē kamalēkṣaṇastvadarthē
kaṭhinaṃ karma karōtyasau na kiṃ vā |
kalaśōdadhimanthanaprayāsāt
aparaṃ kiṃ śramadāyi karma lōkē || 6.2 ||

tava gurustanaśailabharaṃ sadā
janani vōḍhumanā jagatām pitā |
urubharōdvahanābhyasanāya kiṃ
tamapi mandaramambunidhau dadhau || 6.3 ||

nādattamadhyavani sidhyati kiñcanēti
niścinvatā bhagavatāpi vivitsatā tvām |
vaidēhi kāmapi śilāmabalām vidhāya
kanyāpradānavidhirakṣapadāya cakrē || 6.4 ||

vidyām balām raghupatiḥ pathi gādhiputrāt
samprāpya nihnutasamasta tanuklamō'pi |
ambātanuklama harāmabalāmiha tvām
svasya dhruvaṃ ghaṭayituṃ tamupāsta bhūyaḥ || 6.5 ||

śaṁsanti paṅktirathayāgavidhēḥ phalaṁ yaṁ
 sō'yaṁ maghāvanibhavāṁ janakātmajē tvām |
 prāptuṁ vyadhāt kuśikanandanayajñarakṣāṁ
 rakṣāṁsi hanta damayan yudhi rāmacandraḥ || 6.6 ||

bhagavati kṣitiputri bhavatkṛtē
 bhavaharō'pi bhavan raghunandanah |
 samabhavadbhavacāpalatāntadhīḥ
 sa iti vismayavanta ihāsmahē || 6.7 ||

tvadbhrūbhaṭasya dhanuṣā vijitaḥ sumēṣō
 rāmastamēva nitarāmabhirāddhukāmaḥ |
 tatprītayē janakanandini tadvipakṣa -
 kōdaṇḍabhaṅgamupahāramivājahāra || 6.8 ||

kartavyē janakēna maithili tavō -
 dvāhakramālōcanē
 sō'yaṁ vāgupakāramāracayitē -
 tyālōcyā bhāvisthitim |
 tadvaṁśaikapurōhitasya hi śatā -
 nandasya harṣāya tan -
 māturgrāvadaśāṁ haran raghupati -
 stasyōpakāraṁ vyadhāt || 6.9 ||

sundastrītanubhūsubāhu kuhanō -
 pajñaṁ tu yajñakriyā -
 pratyūhaṁ śamayan prahr̥ṣya ghaṭakaṁ
 śuśrūṣayā kauśikam |
 durdarśaṁ śaśikhaṇḍamaṇḍana mahā -

dōrdaṇḍakōdaṇḍama -
 pyurvīnandini khaṇḍayannudavahat
 tvāmamba rāmaḥ śramāt || 6.10 ||

tvāṃ mārgamāṇastvadudantaśaṃsinē
 vṛddhāya gṛdhrāya ramē raghūdvahaḥ |
 yōgyēkayōgyāni padānyadādahō
 santō'pi vėlāmatiyanti rāgataḥ || 6.11 ||

api sakalaśaraṇyō mānināmagragāṇyō
 bhagavati bhavadarthē bhānuvaṃśādhināthaḥ |
 kapimapi śaraṇōtkah kañcidānañca kaṣṭaṃ
 gaṇayati na phalārthī gauravaṃ lāghavaṃ vā || 6.12 ||

tvaddānē janakēna maithili purā
 śulkīkṛtaṃ svāminah
 pāṇyaṅguṣṭhakiṇaṃ vyadhāt paśupatē -
 ścāpē guṇārōpaṇam |
 tvatsaṃprāpti sahāyavānarapatēḥ
 pratyāyanārthaṃ tvabhūt
 pādāṅguṣṭhakiṇāya dundubhitanō -
 stad dūrataḥ kṣēpaṇam || 6.13 ||

niśicarapatimantaṃ nēṣyatā tadgrhītāṃ
 punaravanisutē tvāṃ prāpsyatā rāghavēṇa |
 taraṇijamabhirāddhuṃ tatra kāryē sahāyaṃ
 sapadi niraparādhaḥ sādītō hanta vālī || 6.14 ||

parōrajasi dhāmani śrutiśirōbhuvī cchāndasē
 mahāmahasi yōgināṃ daharamandirē ca sthitaḥ |
 dharāduhitarādarāt tava kṛtē kapīndrāgatim
 pratīkṣya divasān bahūnavasadrśyamūkē prabhuḥ || 6.15 ||

raghukulapatinā tē lōkanāyaiva sītē
 kṛtaravisutasēvaḥ kō'pi dattānubhāvaḥ |
 vanaśikharivihārī vānarabrahmacārī
 jaladhimapi lalaṅghē'jāta khēdaṃ lalan khē || 6.16 ||

draṣṭuṃ tvāṃ nanu hanumantamagnidāhā -
 dyātaṅkaṃ bahumadhilaṅkamāptavantam |
 sarvasvāyitapariramahasaukhyadānāt
 kākutsthō janani cakāra nirvraṇaṃ tam || 6.17 ||

darādupanataṃ ramē daśaśirō'nujaṃ tvatkṛtē
 samastanayakōvidaḥ sapadi saṅgrahītum prabhuḥ |
 asādhitaripusthalō'pyabhiṣiṣēca taṃ tatpadē
 naraḥ kuśalamaśnutē na khalu sāhasikyādr̥tē || 6.18 ||

strīhētōḥ prathamam nijēna guruṇā
 vyutpāditam jyāyasaḥ
 sāmrajyānubhavē bhavēdanuja it -
 yētat vigītakramam |
 sugrīvē ca vibhīṣaṇē ca bhagavā -
 nāmreḍayāmāsa taṃ
 bhūmēḥ putri bhavatkṛtē pitṛguṇaḥ
 putrē hi dhattē padam || 6.19 ||

dēvi tvadarthē dayitaṃ nadīnāṃ
 satāṃ śaraṇyaḥ śaraṇaṃ sa gacchan |
 kuśēśayākṣō'pi kuśēśayatvaṃ
 prāpa tvadāvāsapadāśayēva || 6.20 ||

pratyānētumupāgatāya bhavatīmāsannalaṅkōṣitāṃ
 vātsalyādiva tē vibhāgacakitō vārāṃ nidhistvadguruḥ |
 kākutsthāya cirāya mārgamadiśat kālāgninēvāmunā
 śōṇākṣēṇa ruṣā śuśōṣayiṣitaḥ sītē śitaiḥ sāyakaiḥ || 6.21 ||

prapātya mahatō girīn prasabhamantarindrēṇa yō -
 'pyadhāyi vasudhāsutē tadanujastvadarthaṃ prabhuḥ |
 amuṃ bahirilādhairairapi dadhannidhiṃ pāthasāṃ
 kapivrajakarārpitaiḥ kimiha śēṣapūrtiṃ vyadhāt || 6.22 ||

aṅghryōrakṣṇōrapi kila phalaṃ vānarāṇāṃ narāṇāṃ
 ārādrāśiṃ taritumanasāmambhasāmamhasāṃ ca |
 mārānāsthvāmahita bhavanādmāninīmāninīsuḥ
 kākutsthō'sau janani vidadhē kautukāt sētukāryam || 6.23 ||

antaryaḥ sphuṭamanalēna vāritō'bhūt
 viśvēśāṃ janani vidhātumēṣa sētum |
 tvallipsākularaghunāthacōdanātaḥ
 pāthōdhirbahirapi vāritō nalēna || 6.24 ||

sētum dēvi bhavatkṛtē raghupatiḥ sṛṣṭvā janāṃścāpunāt
 ētēśāṃ sagarānvavāyajanuṣāmēṣa svabhāvō dhruvam |
 svargādēva bhagīrathaḥ pitṛkṛtē bhargācca rōṣāvilāt
 ānītairapunīta lōkamakhilaṃ gāṅgaistaraṅgaiḥ kṛtī || 6.25 ||

prabhōralaṅkōpanirōdhamamba
 kṛtē'parādhē'pi kariṣyasīti |
 laṅkōparōdham raghuvīradāsā
 hanta tvadartham harayō vitēnuḥ || 6.26 ||

prītiṃ ninīṣuḥ priyadēvatām tvām
 samudratīrē'bhicaran sa rāmaḥ |
 mahāhavaṃ maithili vardhayiṣyan
 ayōmukhēna vyalunāt palāśān || 6.27 ||

tvallipsayaiva dharmē -
 ṣvāsaktō viprayōgivadvyasanī |
 kāñcana dānasamṛddhiṃ
 bhuvi varadē viprahastamanayadinaḥ || 6.28 ||

sadasyudārē'pyatikāyamāna
 mahālayē satyabhitō raṇāgrē |
 jayaśriyā hanta balādvṛtō'pi
 tvayyēva vinyastamanāḥ sa nāthaḥ || 6.29 ||

viṣṇuḥ svayaṃ tvadvirahāsahiṣṇuḥ
 apāṃsulē haṃsakulāvataṃsaḥ |
 tapasvarūpasya kṛtaprabhēdam
 nininda bhūnandini mēghanādam || 6.30 ||

uccairāvaṇapuṣṭaḥ
 kumbhastava dēvi kumbhinītanayē |
 sadyasstanavairīti
 krōdhādēnaṃ jaghāna raghunāthaḥ || 6.31 ||

lōkavrātālabhakaṃ kumbhakarṇaṃ
 lumpannamba tvatkr̥tē rāmacandraḥ |
 arthādēṣa tvajjananyā dharanya
 bhūriṃ bhāraṃ dēvi dūrīcakāra || 6.32 ||

nirṇīya bhūyastarapuṇyalabhyaṃ
 rāmaḥ kṣamāputri samāgamaṃ tē |
 nītvā”havaṃ puṇyajānānanēkān
 akārayat svarvanitāvivāham || 6.33 ||

dharmam hi pūrvamavalambya kṛtē jananyāḥ
 kālaṃ nināya kutukādadhikānanaṃ yaḥ |
 dēvi tvadarthamavalambya tamēva rāmaḥ
 kālaṃ nināya kutukādadhikānanaṃ saḥ || 6.34 ||

pāpapañcakanirāsahētunā
 sētunā tava kṛtē mahīsutē |
 ētya pāpadaśakaṃ vināśayan
 īsitā caturatāmadarśayat || 6.35 ||

paramārthayituṃ hutāśanāt
 śriyamicchēditi sādhubhāṣitam |
 bhavatīṃ śriyamamba pāvakāt
 jagṛhē jānaki lakṣmaṇāgrajaḥ || 6.36 ||

prāṇavyayaṃ kṛtavataḥ plavagāṃstvadarthaṃ
 bhūyō’pi jānaki jītvayiṣuḥ sa rāmaḥ |
 vavrē varaṃ trijagatāṃ varadō’pi dēvān
 kāryārthinō hi puruṣasya kutō’valēpaḥ || 6.37 ||

kākutsthaḥ kamanīyabhūṣaṇamaṇi -
 kṣaumāgryahēmādibhiḥ
 tōṣaṃ dēvi nināya vānarabhaṭāṃ -
 stvatkāryadhuryān prabhuḥ |
 ētaḍ yuktamidaṃ tu vismayakaraṃ
 yat sarvanirvāhiṇē
 raṅgaṃ hanta vibhīṣaṇāya didiśē
 ratnādiyōgyāya saḥ || 6.38 ||

avatārān daśa bhagavān
 apatyabhūtaṃ jagat samastaṃ tē |
 trātuṃ mātarakārṣīt
 tvadiṣṭakaraṇāḍṛtē na tasya phalam || 6.39 ||

|| iti śrīmadvēṅkaṭādhvariviracitē śrīlakṣmīsahasrē yatna stabakaḥ
 ṣaṣṭhaḥ ||